

မြန်မာနိုင်ငံ မိခင်နှင့်ကလေးစောင့်ရှောက်ရေးအသင်း၏ ကမ္ဘာ့မိခင်နို့စနစ်တကျတိုက်ကျွေးရေး
ရက်သတ္တပတ်နှင့် အာဟာရဖွံ့ဖြိုးရေး ရက်သတ္တပတ်များ လူထုလှုပ်ရှားမှု
ဖွင့်ပွဲအခမ်းအနားတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

နေပြည်တော်

၂၀၁၉ ခုနှစ်၊ ဩဂုတ်လ (၁၃)ရက်

- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းရဲ့ အခန်းကဏ္ဍဟာ နိုင်ငံရဲ့ အနာဂတ်များဖြစ်တဲ့ ကလေးငယ်များနဲ့ ကလေးမိခင်များရဲ့ ကျန်းမာရေး၊ ပညာရေးနှင့် ဖွံ့ဖြိုးတိုးတက်ရေးလုပ်ငန်းများကို ဆောင်ရွက်ရာမှာ အရေးကြီးတဲ့ အခန်းကဏ္ဍဖြစ်တယ်ဆိုတာ အသင်းဝင်များအားလုံး သိထားသင့်ပါတယ်။
- ဒီနေ့ကျင်းပတဲ့ ကမ္ဘာ့မိခင်နို့တိုက်ကျွေးရေး ရက်သတ္တပတ်နှင့် အာဟာရဖွံ့ဖြိုးရေးရက်သတ္တပတ်များ လူထုလှုပ်ရှားမှုဟာ အခုဩဂုတ်လ တစ်လတည်းအတွက်သာ လုပ်ဆောင်ခြင်းမျိုးမဟုတ်ဘဲ မိခင်နှင့်ကလေးစောင့်ရှောက်ရေးအသင်းအနေနဲ့ ပူးပေါင်းဆောင်ရွက်ရမယ့် လုပ်ငန်းစဉ်များအများအပြားရှိပါတယ်။ အသင်းရဲ့ ဆောင်ရွက်လျက်ရှိတဲ့ လုပ်ငန်းများ ပိုမိုထိရောက်စေဖို့အတွက် အသင်းဝင်များဆောင်ရွက်ရန် လုပ်ငန်းလမ်းညွှန်များကိုစုစည်းပြီး စာအုပ်တစ်အုပ် ပြုလုပ်ကာ တိုင်းဒေသကြီး/ပြည်နယ်အဆင့် အသင်းခွဲများအပါအဝင် အသင်းဝင်များအားလုံးသိရှိဆောင်ရွက်နိုင်ရန် ဖြန့်ဝေသွားစေလိုပါတယ်။
- ဒီလိုပြုစုရာမှာလည်း ဝန်ကြီးဌာနမှ တာဝန်ရှိသူများနဲ့ ပညာရှင်များက သက်ဆိုင်ရာကဏ္ဍအလိုက် ကျွမ်းကျင်မှုပိုင်းဆိုင်ရာပံ့ပိုးမှုများ ဆောင်ရွက်ပေးသွားမှာဖြစ်ပါတယ်။
- တိုင်းဒေသကြီး/ပြည်နယ်မှ ကောင်စီဝင်များထံ ဖြန့်ဝေစေလိုပါတယ်။ စာအုပ်မှာ တိုင်းဒေသကြီး/ပြည်နယ်အဆင့်၊ မြို့နယ်အဆင့်၊ ရပ်ကွက်/ကျေးရွာအဆင့်တွေမှာ ဆောင်ရွက်ရမယ့် လုပ်ငန်းများ ထည့်သွင်းစေလိုပါတယ်။ မြို့နယ်အဆင့်များမှာ လုပ်ငန်း ဆောင်ရွက်တဲ့အခါမှာ ဗဟိုက မြန်မာနိုင်ငံမိခင်နှင့်ကလေးစောင့်ရှောက်ရေးအသင်း ကောင်စီဝင်များနဲ့ ဆွေးနွေးတိုင်ပင်သင့်ပါတယ်။

- တိုင်းဒေသကြီး/ပြည်နယ်၊ မြို့နယ်များရှိ မြန်မာနိုင်ငံမိခင်နှင့်ကလေးစောင့်ရှောက်ရေးအသင်းမှ လုပ်ငန်းများဆောင်ရွက်တဲ့အခါ တိုင်းဒေသကြီး/ပြည်နယ်ဦးစီးဌာနမှူးများ၊ မြို့နယ်ဆရာဝန်များ၊ တိုက်နယ်ဆရာဝန်များနှင့် ပူးပေါင်းဆောင်ရွက်စေလိုပါတယ်။
- ကျန်းမာရေးနှင့်အားကစားဝန်ကြီးဌာနအောက်ရှိ တိုင်းဒေသကြီး/ပြည်နယ်ဦးစီးဌာနမှူးများ အနေနဲ့လည်း မြန်မာနိုင်ငံမိခင်နှင့်ကလေးစောင့်ရှောက်ရေးအသင်းမှ ဆောင်ရွက်တဲ့လုပ်ငန်းများမှာ ပူးပေါင်းဆောင်ရွက်ပေးစေလိုပါတယ်။
- အသင်းကြီးအနေနဲ့ လုပ်ငန်းဆောင်ရွက်မှုနှင့် အောင်မြင်မှုအခြေအနေများကို ဆန်းစစ်သုံးသပ်မှုများပြုလုပ်ပြီး မူဘောင်များချမှတ်ရေးဆွဲခြင်းနှင့် ဦးစားပေးလုပ်ငန်းစဉ်များ သတ်မှတ်ခြင်းတို့ဖြင့် ပြည်သူများအတွက် သိသာမြင်သာတဲ့ အကျိုးရလဒ်ကောင်းများ ရရှိစေမယ့် လုပ်ငန်းများကို ဆောင်ရွက်သွားစေလိုပါတယ်။
- (၂၀၁၉) ခုနှစ်၊ ကမ္ဘာ့မိခင်နို့ စနစ်တကျတိုက်ကျွေးရေး ရက်သတ္တပတ်နှင့် အာဟာရဖွံ့ဖြိုးရေး ရက်သတ္တပတ်များ လူထုလှုပ်ရှားမှုရဲ့ ဆောင်ပုဒ်ဖြစ်တဲ့ “အာဟာရတွင်မြှုပ်နှံကာ လက်တွဲတူညီဆောင်ရွက်ပါ။ နိုင်ငံဖွံ့ဖြိုးတိုးတက်မှာ (Invest in Nutrition: Joins hand in building the Nation)” နှင့်အညီ အားလုံးလက်တွဲ ဆောင်ရွက်ကြရမှာဖြစ်ပါတယ်။
- မိခင်နို့ စနစ်တကျတိုက်ကျွေးရေး ရက်သတ္တပတ်နှင့် အာဟာရဖွံ့ဖြိုးရေး ရက်သတ္တပတ်များ လူထုလှုပ်ရှားမှုကို တောင်ကြီးမြို့မှာလည်း ကျင်းပပြုလုပ်ခဲ့ပြီးဖြစ်ပါတယ်။ ရက်သတ္တပတ် လူထုလှုပ်ရှားမှုကို တစ်နှစ်ပတ်လုံး ဆောင်ရွက်စေလိုပါတယ်။ အခု ရက်သတ္တပတ်မှာ ပြုလုပ်တဲ့ activities များဟာ အလွန်အရေးကြီးပါတယ်။ Growth and development of the child physical, as well as, mental wellbeing ဖြစ်တဲ့အတွက် တစ်နှစ်ပတ်လုံး ပြုလုပ်စေလိုပါတယ်။ အထူးသဖြင့် ရက်သတ္တပတ် လူထုလှုပ်ရှားမှုများ ဆောင်ရွက်တဲ့အခါမှာ မြို့နယ်၊ ကျေးရွာများမှာ ပိုမိုဆောင်ရွက်စေလိုပါတယ်။
- (၂၀၁၇) ခုနှစ်၊ ဇန်နဝါရီလက ပခုက္ကူမြို့မှာ ကျင်းပခဲ့တဲ့ အမျိုးသားအာဟာရဖွံ့ဖြိုးမှုဆိုင်ရာ မဟာဗျူဟာနှင့်ပတ်သက်ပြီး နှီးနွယ်ဝန်ကြီးဌာနများအကြား ညှိနှိုင်းအစည်းအဝေးမှာ နိုင်ငံတော်၏အတိုင်ပင်ခံပုဂ္ဂိုလ်မှ အာဟာရဖွံ့ဖြိုးမှုနှင့်တင်ရေးလုပ်ငန်းများကို ကျန်းမာရေးနှင့် အားကစားဝန်ကြီးဌာနက ကျွမ်းကျင်မှုပိုင်းဆိုင်ရာမှ အဓိကတာဝန်ယူပြီး ပညာရေးဝန်ကြီးဌာန၊ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ လူမှုဝန်ထမ်း၊ ကယ်ဆယ်ရေးနှင့် ပြန်လည်

နေရာချထားရေးဝန်ကြီးဌာနတို့အပါအဝင် နီးနယ်ဝန်ကြီးဌာနများနှင့် ပူးပေါင်းဆောင်ရွက်ဖို့ လမ်းညွှန်ခဲ့ပါတယ်။

- အိုင်အိုဒင်းဆားစားသုံးမှုကို အဓိကထား ဦးစားပေးဆောင်ရွက်စေလိုပါတယ်။ အိုင်အိုဒင်းဆား စားသုံးခြင်းလုပ်ငန်းကို ဆောင်ရွက်ခြင်းအားဖြင့် ရေရှည်မှာ ပိုမိုအကျိုးရှိလာမှာဖြစ်ပါတယ်။
- အာဟာရဖွံ့ဖြိုးမှုလုပ်ငန်းများကို (၂၀၀၃) ခုနှစ် အာဟာရရက်သတ္တပတ်မှာ ဆောင်ရွက်ခဲ့ပါတယ်။ (၂၀၀၉) ခုနှစ်မှာ တစ်လဆောင်ရွက်ခဲ့ပြီး ယခုခေတ်အခြေအနေအရ အာဟာရဖွံ့ဖြိုးမှု လုပ်ငန်းကို တစ်လထက် ပိုမိုဆောင်ရွက်စေလိုပါတယ်။
- (၂၀၁၈) ခုနှစ် ဆောင်ပုဒ်မှာ "ဘဝရှေ့ဆောင်ရက်တစ်ထောင် အနာဂတ်အတွက်အလင်းရောင်" ဖြစ်ပြီး၊ (၂၀၁၉) ခုနှစ် ဆောင်ပုဒ်အနေဖြင့် "အာဟာရတွင်မြှုပ်နှံကာ လက်တွဲတူညီအောင် ဆောင်ရွက်ရန်" ဆိုပြီး အာဟာရဖွံ့ဖြိုးမှုလုပ်ငန်း အရေးကြီးကြောင်းကို ဖော်ညွှန်းခြင်းဖြစ်ပါတယ်။
- မိခင်နို့ စနစ်တကျတိုက်ကျွေးခြင်းကို အခုထုတ်ဝေမယ့် စာအုပ်မှာ ထည့်သွင်းထားပါတယ်။ ပထမအပတ်မှာ မိခင်နို့ စနစ်တကျတိုက်ကျွေးခြင်းလုပ်ငန်း၊ ဒုတိယအပတ်မှာ ကျောင်းနေ အရွယ်ကလေးများနှင့် အာဟာရဖွံ့ဖြိုးရေးလုပ်ငန်း၊ တတိယအပတ်မှာ ကိုယ်ဝန်ဆောင် စောင့်ရှောက်မှုလုပ်ငန်းများဖြစ်ပါတယ်။
- ဘက်စုံအာဟာရပြည့်ဝမှုဟာ လူတစ်ဦးချင်းစီရဲ့ ကိုယ်ခန္ဓာ၊ ဦးနှောက်နှင့် ဉာဏ်ရည်ဖွံ့ဖြိုးမှု တို့အတွက် အလွန်အရေးကြီးပါတယ်။ (၂၀၁၅) ခုနှစ်မှာ ကောက်ယူခဲ့တဲ့ မြန်မာနိုင်ငံလူနေမှု ဘဝနှင့် ကျန်းမာရေးဆိုင်ရာ အခြေခံအချက်အလက်စစ်တမ်း (၂၀၁၅-၂၀၁၆) (Myanmar Demographic and Health Survey) တွေ့ရှိချက်များအရ မွေးစမှ (၆)လအထိ မိခင်နို့တစ်မျိုး တည်း တိုက်ကျွေးမှုနှုန်းမှာ (၅၁.၂ %)သာ ရှိနေပါတယ်။ မွေးစကနေ (၆)လအထိ မိခင်နို့တစ်မျိုး တည်းကိုသာ တိုက်ကျွေးစေလိုပါတယ်။ ဒီလို လုပ်ငန်းအဆင်ပြေစေရန်အတွက် မြန်မာနိုင်ငံ မိခင်နှင့်ကလေးစောင့်ရှောက်ရေးအသင်းရဲ့ အခန်းကဏ္ဍဟာ အရေးကြီးပါတယ်။ ပြည်သူများရဲ့ ကျန်းမာရေးအသိပညာတိုးတက်မှုသာလျှင် ကျန်းမာတဲ့ ပြည်သူများ ဖြစ်လာမှာဖြစ်ပါတယ်။
- မြန်မာနိုင်ငံအဏုအာဟာရနှင့် အစာစားသုံးမှု အခြေအနေလေ့လာရေးစစ်တမ်း (၂၀၁၇-၂၀၁၈) (Myanmar Micronutrient and Food Consumption Survey) တွေ့ရှိချက်များအရ မြန်မာ နိုင်ငံရှိ (၅)နှစ်အောက်ကလေးများမှာ ကာလတာရှည်အာဟာရချို့တဲ့မှုကြောင့် ပုညက်ခြင်းမှာ

(၂၆.၇ %)၊ လတ်တလောအာဟာရချို့တဲ့မှုကြောင့် ပိန်လီခြင်းမှာ (၆.၇ %)၊ ကိုယ်အလေးချိန်နည်းခြင်းမှာ (၁၉.၁ %)နှင့် သွေးအားနည်းခြင်းမှာ (၃၅.၆%)၊ ကိုယ်ဝန်ဆောင်မိခင်များမှာ သွေးအားနည်းခြင်း (၄၀ %) ရှိနေပါတယ်။ ဒီစစ်တမ်း(၂)ခုဟာ နည်းပညာပိုင်းဆိုင်ရာ အားကောင်းတာကို တွေ့ရှိရပါတယ်။

- စစ်တမ်းတွေ့ရှိချက်များအရ တိုင်းဒေသကြီး/ပြည်နယ်အချို့မှာ အာဟာရအခြေအနေ ကောင်းမွန်သော်လည်း တိုင်းဒေသကြီး/ပြည်နယ်အချို့မှာ သွေးအားနည်းခြင်းအပါအဝင် အာဟာရပြဿနာများ ဖြစ်ပွားနေတာကို တွေ့ရှိရပါတယ်။
- ဒါ့အပြင် အိုင်အိုဒင်းဆားစားသုံးတဲ့ အိမ်ထောင်စုရာနှုန်း (၈၅ %)ရှိသော်လည်း စံမီအိုင်အိုဒင်းဆားစားသုံးရတဲ့ အိမ်ထောင်စုရာနှုန်းမှာ (၃၅.၆ %)သာရှိပါတယ်။ (၅)နှစ်ကလေးများမှာ သွေးအားနည်းခြင်း (၃၅.၆ %) ရှိနေပါတယ်။ ကလေးများမှာ သွေးအားနည်းရောဂါရှိနေရင် ထုံထိုင်းခြင်း၊ ကိုယ်လက်မအီမသာဖြစ်ခြင်း၊ မောပန်းခြင်းတို့ ခံစားရတာကြောင့် ကျန်းမာသန်စွမ်းတဲ့ ကလေးများ မဖြစ်နိုင်ပါဘူး။ (၅)နှစ်မှ (၉)နှစ် ကလေးများမှာ သွေးအားနည်းရောဂါ (၅၁ %) ရှိနေပါတယ်။ (၁၀)နှစ်မှ (၁၄)နှစ် ကလေးများမှာလည်း သွေးအားနည်းရောဂါ (၃၀ %) နီးပါးရှိနေတယ်။
- အာဟာရဖွံ့ဖြိုးမှုလုပ်ငန်းများ ဆောင်ရွက်ရာမှာ နိုင်ငံတကာနှင့် ပြည်တွင်းအစိုးရမဟုတ်သော အဖွဲ့အစည်းများ၊ လူမှုအဖွဲ့အစည်းများအားလုံးနဲ့ လက်တွဲဆောင်ရွက်ကြရမှာ ဖြစ်ပါတယ်။
- အာဟာရချို့တဲ့ခြင်းရဲ့ အကြောင်းရင်းခံများအနက် စားနပ်ရိက္ခာဖူလုံမှုမရှိခြင်း၊ ငွေကြေးမတတ်နိုင်ခြင်း၊ ငွေကြေးတတ်နိုင်သော်လည်း အစာအုပ်စု စုံလင်မျှတစွာ မစားသုံးခြင်း၊ မိခင်နို့တိုက်ကျွေးခြင်းရဲ့ အကျိုးကျေးဇူးများကို မသိရှိခြင်း၊ မိခင်နို့ စနစ်တကျတိုက်ကျွေးမှုမရှိခြင်း၊ အစားအသောက်များရဲ့ အာဟာရဓာတ်ပါဝင်မှုကို မသိရှိခြင်း၊ သားဆက်ခြားနည်းလမ်းများ သုံးစွဲမှု အားနည်းခြင်း၊ ကျန်းမာရေးစာတတ်မြောက်မှု အားနည်းခြင်း စတဲ့အချက်များ ပါဝင်ပါတယ်။
- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းဝင်များအနေနဲ့ ပြည်သူများ ဒေသထွက် စားသောက်ကုန်များနဲ့ အာဟာရပြည့်ဝစွာ စားသုံးစေရေး၊ မိခင်နို့ စနစ်တကျတိုက်ကျွေးရေး၊ ကလေးငယ်များအတွက် ရောဂါကာကွယ်ဆေးများအား အကြိမ်ရေပြည့်ထိုးနှံမှု ခံယူစေရေးတို့နှင့် ပတ်သက်ပြီး ကိုယ်ဝန်ဆောင်စောင့်ရှောက်တဲ့ ဆေးခန်းများမှာ ကျန်းမာရေးအသိပညာ

ပေးခြင်းကို ကူညီလုပ်ဆောင်သွားစေလိုပါတယ်။ အထူးသဖြင့် သွားလာရခက်ခဲတဲ့ဒေသများနဲ့ ကျေးလက်တောရွာများမှာ ကျန်းမာရေးစကားဝိုင်းငယ်များ ပြုလုပ်ခြင်းတို့ကို အလေးထား ဆောင်ရွက်သွားစေလိုပါတယ်။

- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းနှင့် ကျန်းမာရေးနှင့်အားကစားဝန်ကြီးဌာနတို့ ပူးပေါင်းဆောင်ရွက်ခြင်းဖြင့် လုပ်ငန်းဆောင်ရွက်မှုများဟာ ပိုမိုအကျိုးရှိထိရောက်အောင်မြင်မှာဖြစ်ပါတယ်။ ကျောင်းကျန်းမာရေးအဖွဲ့နဲ့လည်း ပူးပေါင်းဆောင်ရွက်စေလိုပါတယ်။
- (၂၀၁၉) ခုနှစ်၊ ဇွန်လ (၁၂)၊ (၁၃)ရက်နေ့များမှာ MICC-2 မှာ ကျင်းပပြုလုပ်ခဲ့တဲ့ ကျန်းမာရေးအဆင့်မြှင့်တင်ရေးလုပ်ငန်းများ အရှိန်အဟုန်မြှင့်တင်ရေး အမျိုးသားအဆင့်နှီးနှောဖလှယ်ပွဲမှာ နိုင်ငံတော်၏အတိုင်ပင်ခံပုဂ္ဂိုလ် ချမှတ်ခဲ့တဲ့ လုပ်ငန်းစဉ်(၇)ရပ်ကို တစ်နိုင်ငံလုံးအတိုင်းအတာနဲ့ အရှိန်အဟုန်မြှင့်တင် ဆောင်ရွက်လျက်ရှိပါတယ်။ အသင်းကြီးအနေနဲ့ အဆိုပါလုပ်ငန်းစဉ်များမှာလည်း ဝန်ကြီးဌာနနှင့် အတူတကွလက်တွဲပြီး ပါဝင်ဆောင်ရွက်စေလိုပါတယ်။
- (၉.၇)သန်းခန့် ကျောင်းသားလူငယ်ထုကြီး အာဟာရပြည့်ဝဖွံ့ဖြိုးပြီး ပိုမိုကျန်းမာတဲ့ ကျောင်းသားများဖြစ်လာရင် ကျွန်တော်တို့နိုင်ငံအတွက် နောင်အချိန်မှာ ကျန်းမာသန်စွမ်းတဲ့ ပြည်သူလူထု ဖြစ်လာမှာဖြစ်ပါတယ်။
- အခြေခံစာသင်ကျောင်းများရှိ ကျောင်းမုန့်ဈေးတန်းများမှာရောင်းချတဲ့ မုန့်များနှင့်ပတ်သက်ပြီး အာဟာရဖွံ့ဖြိုးမှုလုပ်ငန်းများ ဆောင်ရွက်တဲ့အခါမှာ ပညာရေးဝန်ကြီးဌာနမှ ပူးပေါင်းပါဝင်ဆောင်ရွက်သင့်ပါတယ်။
- အသင်းကြီးအနေနဲ့လည်း ကျောင်းသားမိဘများကို အာဟာရဖွံ့ဖြိုးမှုနှင့်ပတ်သက်ပြီး ကျန်းမာရေးအသိပညာပေးခြင်းလုပ်ငန်းများ ဆောင်ရွက်စေလိုပါတယ်။
- ကျွန်တော်တို့ဝန်ကြီးဌာနအနေနဲ့ အာဟာရဖွံ့ဖြိုးမှုလုပ်ငန်းများ ဦးစားပေးဆောင်ရွက်နေပါတယ်။ မြန်မာနိုင်ငံမိခင်နှင့်ကလေးစောင့်ရှောက်ရေးအသင်းက ဝန်ကြီးဌာနနှင့် ပူးပေါင်းဆောင်ရွက်ပြီး လိုအပ်တဲ့ နည်းပညာပိုင်းဆိုင်ရာပံ့ပိုးကူညီမှုများ ပေးသွားမှာဖြစ်ပါတယ်။
- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းအနေနဲ့ ပြည်သူများ အာဟာရဖွံ့ဖြိုးမှုရဲ့ လတ်တလောနှင့် ရေရှည်အကျိုးကျေးဇူးများ၊ အာဟာရနှင့်ပတ်သက်တဲ့ ကျန်းမာရေးအသိပညာ

များ ကြွယ်ဝစေရေးနှင့် အဆိုပါအသိပညာဗဟုသုတများကို လက်တွေ့ဘဝမှာ နေ့စဉ်ကျင့်သုံး နိုင်ရေးတို့အတွက် ပြုမူပြောင်းလဲဆက်သွယ်ပညာပေးခြင်းလုပ်ငန်းများ (Behavior Change Communication) ကိုလည်း ဆောင်ရွက်သွားစေလိုပါတယ်။

- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းဟာ အရေးကြီးတဲ့ အခန်းကဏ္ဍတစ်ခုမှာ ပါဝင်တာကို သိစေလိုပါတယ်။ အသင်းကြီးရဲ့ လုပ်ငန်းများဆောင်ရွက်ရာမှာ တိုင်းဒေသကြီး/ပြည်နယ်အဆင့် ကျန်းမာရေးဌာန အကြီးအကဲများ၊ တိုက်နယ်ဆရာဝန်နှင့် မြို့နယ်ဆရာဝန်များ၊ အခြေခံကျန်းမာရေးပညာရှင်ဝန်ထမ်းများနှင့် ပူးပေါင်းချိတ်ဆက် ဆောင်ရွက်ခြင်းတို့ကို လုပ်ဆောင်စေလိုပါတယ်။
- မြန်မာနိုင်ငံမိခင်နှင့်ကလေးစောင့်ရှောက်ရေးအသင်းအနေနဲ့ လက်တွေ့မြေပြင်မှာ ကျန်းမာရေးနှင့်ညီညွတ်တဲ့ အစားအသောက်များ စားသုံးနိုင်ရန် ဆောင်ရွက်စေလိုပါတယ်။
- အသင်းကြီးအနေနဲ့ အစိုးရမဟုတ်သော မိတ်ဖက်အဖွဲ့အစည်းများနှင့် ပူးပေါင်းဆောင်ရွက်စေလိုပါတယ်။ အသင်းကြီးရဲ့ တိုင်းဒေသကြီး/ပြည်နယ်မှာရှိတဲ့ ဆောင်ရွက်နေတဲ့လုပ်ငန်းများကို checklist များ အသုံးပြုပြီး ပြန်လည်သုံးသပ်စေလိုပါတယ်လို့ ပြောကြားရင်း နိဂုံးချုပ်ပါတယ်။

ဖွင့်ပွဲအခမ်းအနားသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်များနှင့် ညွှန်ကြားရေးမှူးချုပ်များ
- မိခင်နှင့်ကလေးစောင့်ရှောက်ရေးအသင်း ဥက္ကဋ္ဌနှင့် ဗဟိုအလုပ်အမှုဆောင်အဖွဲ့ဝင်များ
- မြန်မာနိုင်ငံကြက်ခြေနီအသင်း ဥက္ကဋ္ဌ
- မြန်မာနိုင်ငံအမျိုးသမီးရေးရာအဖွဲ့ချုပ် ဥက္ကဋ္ဌ
- မြန်မာနိုင်ငံရင်ခွင်မဲ့ကလေးများ လျှော့ချရေးနှင့် ကာကွယ်စောင့်ရှောက်ရေးအသင်း ဥက္ကဋ္ဌ
- မြန်မာနိုင်ငံအမျိုးသမီးများနှင့် ကလေးသူငယ်များ ဘဝမြှင့်တင်ရေးအသင်း ဥက္ကဋ္ဌ
- ကုလသမဂ္ဂလက်အောက်ခံအဖွဲ့အစည်းများ
- လူမှုရေးအသင်းအဖွဲ့များနှင့် မိတ်ဖက်အဖွဲ့အစည်းများမှ တာဝန်ရှိသူများနှင့် ဖိတ်ကြားထားသော ဧည့်သည်တော်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)